

बाहुनामान्युत्तराणि द्वादश । बाहुः कस्मात् । प्रबाधत आभ्यां
कर्माणि ।

अङ्गुलिनामान्युत्तराणि द्वाविंशतिः । अङ्गुल्यः कस्मात् ।
अग्रगामिन्यो भवन्तीति वा । अग्रगालिन्यो भवन्तीति वा ।
अग्रकारिण्यो भवन्तीति वा । अग्रसारिण्यो भवन्तीति वा ।
अङ्गना भवन्तीति वा । अञ्चना भवन्तीति वा । अपि
वाभ्यञ्जनादेव स्युः । तासामेषा भवति ८

दशावनिभ्यो दशकक्ष्येभ्यो दशयोक्त्रेभ्यो दशयोजनेभ्यः ।
दशाभीशुभ्यो अर्चताजरेभ्यो दश धुरो दश युक्ता वहद्भ्यः ॥

अवनयोऽङ्गुल्यो भवन्ति । अवन्ति कर्माणि । कक्ष्याः
प्रकाशयन्ति कर्माणि । योक्त्राणि योजनानीति व्याख्यातम् ।
अभीशवोऽभ्यश्रुवते कर्माणि । दशधुरो दश युक्ता वहद्भ्यः ।
धूर्धूर्वतेर्वधकर्मणः । इयमपीतरा धूरेतस्मादेव ।
विहन्ति वहम् । धारयतेर्वा ।
कान्तिकर्माण उत्तरे धातवोऽष्टादश ।

अन्ननामान्युत्तराण्यष्टाविंशतिः । अन्नं कस्मात् । आनतं भूतेभ्यः
। अत्तेर्वा । अत्तिकर्माण उत्तरे धातवो दश ।
बलनामान्युत्तराण्यष्टाविंशतिः । बलं कस्मात् । बलं भरं भवति
। बिभर्तेः ।

धननामान्युत्तराण्यष्टाविंशतिरेव । धनं कस्मात् । धिनोतीति
सतः ।

गोनामान्युत्तराणि नव ।
क्रुध्यतिकर्माण उत्तरे धातवो दश ।
क्रोधनामान्युत्तराण्येकादश ।
गतिकर्माण उत्तरे धातवो द्वाविंशशतम् ।